

REGOLAMENT TA' IMPLIMENTAZZJONI TAL-KUMMISSJONI (UE) Nru 623/2013

tas-27 ta' Ġunju 2013

li jemenda r-Regolament (KE) Nru 1238/95 rigward il-piżijiet pagabbli lill-Uffiċċju Komunitarju tal-Varjetajiet tal-Pjanti

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 2100/94 tas-27 ta' Lulju 1994 dwar drittijiet ta' varjetajiet ta' pjanti fil-Komunità ⁽¹⁾ ("ir-Regolament Bażiku"), u b'mod partikolari l-Artikolu 113 tiegħu,

Wara li kkonsultat mal-Kunsill Amministrattiv tal-Uffiċċju Komunitarju tal-Varjetajiet tal-Pjanti,

Billi:

- (1) L-Artikolu 9(1) tar-Regolament tal-Kummissjoni (KE) Nru 1238/95 tal-31 ta' Mejju 1995 li jstabbilixxi r-regoli tal-implimentazzjoni sabiex jiġi applikat ir-Regolament tal-Kunsill (KE) Nru 2100/94 rigward il-piżijiet pagabbli lill-Uffiċċju Komunitarju tal-Varjetajiet tal-Pjanti ⁽²⁾, jstabbilixxi l-livell ta' miżata pagabbli lill-Uffiċċju Komunitarju tal-Varjetajiet tal-Pjanti ("l-Uffiċċju"), għal kull sena li jdum id-dritt Komunitarju għall-varjeta' tal-pjanta kif ipprovdut fl-Artikolu 113(2)(d) tar-Regolament (KE) Nru 2100/94.
- (2) Ir-riserva finanzjarja tal-Uffiċċju qabzet il-livell meħtieġ biex jinżamm baġit bilancjat u biex tiġi ssalvagwardjata l-kontinwità tal-operazzjonijiet tagħha. Għal din ir-raġuni l-miżata annwali għandha titnaqqas mis-sena 2014.

(3) Ir-Regolament (KE) Nru 1238/95 għandu għalhekk jiġi emendat skont dan.

(4) Il-miżuri pprovduti f'dan ir-Regolament huma skont l-opinjoni tal-Kumitat Permanenti dwar id-Drittijiet Komunitarji tal-Varjetajiet tal-Pjanti,

ADOTTAT DAN IR-REGOLAMENT:

Artikolu 1

Fl-Artikolu 9 tar-Regolament (KE) Nru 1238/95, il-paragrafu 1 jinbidel b'dan li ġej:

"1. L-Uffiċċju għandu jimponi miżata ta' EUR 250 fuq detentur ta' dritt Komunitarju għall-varjeta' tal-pjanta ("id-detentur") għal kull sena tal-perjodu taż-żmien tad-dritt Komunitarju għall-varjeta' tal-pjanta ("miżata annwali"), kif imsemmi fl-Artikolu 113(2)(d) tar-Regolament Bażiku."

Artikolu 2

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu fl-*Il-Ġurnal Uffiċjali tal-Unjoni Ewropea*.

Għandu jibda japplika mill-1 ta' Jannar 2014.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, is-27 ta' Ġunju 2013.

Għall-Kummissjoni

Il-President

José Manuel BARROSO

(1) ĠU L 227, 1.9.1994, p. 1.

(2) ĠU L 121, 1.6.1995, p. 31.